

ዓገብ! ስደተኛ ታት ኤርትራስ እንታይኮን በዲሉም

ብሃብተጽዮን ተወልዶ

ብ2018 አብይ ንአስመራ፡ ኢሲያስ ድማ ንአዲስ-አበባ፡ ናይ ምብጻሕ ጉዕዞ ምስ ፈጸሙ፡ ናይ ክልቲኦም ዕላማታት እንታይ እዩ? ኢልና ካብ ምሕታት ዓዲ ኣይወዓልናን። እቲ ኣጸቢቁ ከተሓሳስና፡ ዝጸንሐ ድማ፡ እቲ ርኽኽብ ናይዞም ክልተ ዲክታቶራት፡ ኣቢይን፡ ኢሲያስን፡ ብመንገኛነት ቡተን ኣብዚ ዞናና፡ ብዘለዓለ ደረጃ ጸሕተርቲ ኩናት፡ ኮይነን ዘለዎ ናይ ክልተ ሃገራት መርሕነት፡ ስዑዲ ዓረብን፡ ሕቡራት ናይ ዓረብ ኢሚሬትን ዝተነድፈን፡ ኣብ ተግባር ንምፍጻሙ ድማ ጽዑቕ ንጥፈታት ዝተኻይደሉን እማመ ብምንግራ እዩ። ዲክታቶር ኢሲያስ ድማ ከምዚ ዝኣመሰሉ ኣጋጣሚታት ረኺቡ ዘይኮንሱ፡ ኣብ ዘይነበረሉ እዋን እውን፡ ኣብ ዞናና ውግእ ይጽሕትር ከም ዝነበረ፡ ወላ ምስ ኣልሸባብ ናይ ሶማሊያ ከይተርፈ ዝተመሓዘወ፡ ሕሱር ቁማርተኛ መራሒ ብምኳኑ፡ ዓለም ፈሊጥዎሎ፡ ብሰንኩ ሃገርና ኤርትራ ኣሸባሪት ተባሂላ፡ ንዓመታት ናይ ቁጠባ ማዕቀብ ተበዮኣ ነይሩ። ኮይኑ ግን ኢሲያስ ናይ መንግሥቲ ዘይኮነሰ ናይ ማፍያ ባህርያት ስለ ዘለዎ፡ ክሳብ እዚኣ ሰዓት እዚኣ ትሕዝቶ ናይዚ ስምምዕ፡ ብዘይካ ክልቲኦም ዲክታቶራት፡ ማንም ከይፈለጦ፡ ብምስጢር ተታሒዞ ኣሎ።

ግን ምስ ምምራጽ ናይ ኣሚሪካ ፕረሲደንት ትራምፕ፡ እተን ኣብ ዞናና ሓያላት ኮይነን ክረኣዎ ዘደልዎ፡ መንግሥታት ስዑዲን፡ ኢሚሬትን፡ ዝያዳ ሓለፋ ስለ ዝረኸቡ፡ ምስቲ ኣብ የመን ዝወልዕኦ ኩናት ኣተሓሕዞን፡ ንዲክታቶር ኢሲያስ፡ ንሕና ዝበልናካ ምስ ትፍጽም፡ ብሸነኽና ድማ ነዚ ኣብ ልዕሌኻ ተኣዊጃ ዘሎ ማዕቀብ ክልዓል ክንሕግዘካ ኢና፡ ብምባል ነቲ ንሰን ዝደልይኦ ምሕዝነት ዲክታቶር ኢሲያስን፡ ምስቲ ንዓና፡ ክድግፍ'ዩ ኢሊን ዝጽዕራሉ ዝነበራ፡ ዝመጽእ ዝነበረ መራሒ መንግሥቲ ኢትዮጵያ፡ ክፍጽመለን ኣሰማምዕኡ። ካብዚ ብምብጋስ ድማ ዲክታቶር ኢሲያስ፡ ንዓሰብ ንኢሚሬት ከም ገጸ በረኽት ዓዲሉ ሃባ። ቀጺሉ ውን ምስቲ “ፍቅር ያሸንፋል - ፍቅሪ ይዕወት” በሃሊ መደናገሪ ናይ ሰይጣን ነቢይ፡ ዝኾነ ዲክታቶር ኣቢይ ኣሕመድ ምስ መጻ፡ ዘይወግዎ ውዕል ተፈጸመ። ከም ውጽኢት ናይዞም ክልተ ዲክታቶራት ዘይተባረኸ ቃል-ኪዳን ድማ፡ ኢትዮጵያ ኣብዘን ዝሓለፋ ክልተ ዓመታት፡ ኣብ ዘርኢ ዘተኮራ፡ ናይ ኣድሕድ ምቅትታል ዑደት፡ ተሸኽላ ኣላ። እዚ ሕጂ ኣብ ትግራይ ተወለዑ ዘሎ ውግእ፡ ሳዕቤን ናይቲ ዘይቅዱስ ስምምዕት ዲክታቶር ኢሲያስ፡ ኣቢይን እዩ።

ስዑዲን፡ ኢሚሬትን፡ ኣብዚ ኣብ ዞናና ኣብ ዝኮደድ ዘሎ፡ ብሸም ምሃዚ ሕንፍሽፍሽ (creative chaos) ተብሂሉ ዝፍለጥ ፍልሰፍና፡ ኣብ ማእከላይ ምብራቅ፡ ናይ ሕልቀት ውግኣት ቀንዲ ተዋሳኒቲ፡ ተሓተትን እዩን። ኣብ ዘሎናዮ ዘመን ትርጉም ምሃዚ ሕንፍሽፍሽ፡ ብፖሎቲካዊ ሸነኽ ክርኣ ከሎ፡ ባዕዳውያን ሃገራት ረብሓታተን ንኸረጋግጹ ኮነ ኢሊን፡ ኣብ ውሽጣዊ ጉዳይ ካልኣት ሃገራት ኣትዮን፡ ነቲ ብንቡር ኣገባብ ዝጸንሐ፡ ናይ ሃገራት ካርታ ንምቅያር ተባሂሉ፡ ብቀጻሊ መልክዕ ነቲ ሕብረተ-ሰብ ናይታ ሃገር ንሕንፍሽፍሽን፡ ንህልቀትን ዘምርሕ ናይ ባዕዳውያን ሃገራት ኣዕናዊ ፕሮጀክት እዩ። ናይ ሶርያን፡ ኢራቅን፡ ሊብያን፡ የመንን ውግኣት ውጽኢት ናይዚ ብልሹው ፍልሰፍና እዩ። ድሕሪ ዲክታቶር ዓቢይ ኣብ ስልጣን ምምጽኡ፡ ፍልሰፍና ምሃዚ ሕንፍሽፍሽ ብሓልዮት ዲክታቶራት ኣቢይን፡ ኢሲያስን፡ ኮነ ኢልካ ንቀርኒ ኣፍሪቃ ንምብትታን ዝሰረሓሉ ዘሎ ናይ ዕንወት መሰርሕ እዩ። እዚ ሎሚ ኣብ ኢትዮጵያ ዝርኣ ዘሎ ሕንፍሽፍሽ፡ ግቡእ መፍትሒ እንተዘይረኺቡ፡ ምናልባት ከምቲ ኣብ ሶርያን፡ የመንን ዝበጽሐ፡ ዕንወት ክሰጋገረሉ ዘኸኸል ዕድል ስለዘሎ፡ ኩሉ ዝምልከቶ፡ ኣጥቢቁ ክሓሰቡ ይግባእ።

ትልሚ ናይ ምሃዚ ሕንፍሽፍሽ፡ ብዲክታቶራት ኣቢይን፡ ኢሲያስን ተመሪሑ፡ ኣብ ኢትዮጵያ ሂደወት ብዙሓት ንጹሓን ዜጋታት ኢትዮጵያ ቀዘፉ፡ ገና እውን ይቀዘፍ ኣሎ። እዚ ሎሚ ኣብ ትግራይ ዝተኣወጀ ውግእ መቀጸልታ ናይቲ ኣዕናዊ መደብ-ዕዮ፡ እዘን ጎረባብትና ሃገራት ኣዕራብ፡ ምስ ናይ ባዕዲ ሓያላን ሃገራት ብምሽራኹ፡ ብውክልና ዕሰባት ፍቅሪ ሃገር ዘይብሎም መራሕቲ ይፍጸም ኣሎ። ነዚ ብተግባር ክንርኢ ከሎና፡ ክልተ ሞት'ዶ ኣይኮንን? እቲ ንዓይ ከም ኤርትራዊ ዜጋ ዘተሓሳስበኒ፡ ከምቲ “ውሕጅ እናኣሰሓቀ ይወስደካ” ዝብለዎ፡ እዚ እኩይ ፕሮጀክት ኣብ መጀመርያ ንኢትዮጵያን፡ ንኤርትራን ኣዕንዮ፡ ቀጺሉ ድማ ንካልኣት ጎረባብቲ ሃገራት ዝለኻኽም፡ ናይ ውግእ ተላጋቢ ለበዳ ንኸይከውን፡ ኣ! ፈጣሪ ካብ ውግእን ወረ ውግእን ሰውረና፡ ክብል እፈቲ።

ምስዚ ኣብ ትግራይ ተኸሲቱ ዘሎ፡ ናይ ኣብይ ወታሃደራዊ ዘመቻ፡ ናይ ዲክታቶር ኢሲያስ ተሳትፎ ሸቶ-መደብ (intention)፡ እንታይ ኮን ይኸውን ዝብል ሕቶ፡ ንነውሕ ጊዜ ንኤርትራውያን ከካትዓና ጸኒሑ። ሎሚ ግን ሓደ ካብቶም መካትዒ ነጥብታት ዝነበሩ፡ እኒህ ኣብ ቅድሚና ይፍጸም ኣሎ። ማለት እቲ ዘይሰብአዊ ምጭዋይን፡ ምእሳርን፡ ግፋ ናይ ኤርትራውያን ስደተኛታትን፡ ኣብቲ ኣብ ትግራይ ተዓቀቦምሎም ዘለዉ መደበራት፡ ንናይ ስደተኛታትን፡ ሰብአዊ-መሰላት ተጣበቅትን ዘሻቅል ምዕባሌ ኮይኑ ኣሎ። ቁጽሮም ብዘየገድሱ፡ እቲ ኣብ ትግራይ ዝተገብረ፡ ንተዓቀቦም ዘለዉ ኤርትራውያን ስደተኛታት፡ ብዘይ ኣገባብ፡ ካብ ተዓቀቦምሎ ዘለዉ ቦታ፡ ምጭዋዮም፡ ምእሳርም፡ ምግፋፎምን፡ ብወተሃደራት ኤርትራ ኣገዲድካ ንኤርትራ ምምላሰን፡ ጸረ-ዓለምለኻዊ ሕግታት ብምጻኑ፡ ነቲ ዕቅባ ዝሃበት መንግስቲ ኢትዮጵያን፡ ነቲ ዝጨዊን፡ ዝእሰርን፡ ዝገፍፍን ዘሎ ፋሺስታዊ ስርዓት ኤርትራን፡ ብሕጊ ዘሕትት፡ ብሓቂ ዘሻቅል ገበን ይፍጸም ኣሎ። ነቶም ተሪፎርም ዘለዉ፡ ዝግበዩ ኣሕዋትና፡ ዝኣሱድ ድማ ደቅና፡ ግቡእ ቁላሕታን፡ ረድኤትን ንኸረኽቡ ተሰፋ እገብር።

ኣብዚ ንኣብሬታ ንክኸውን፡ እተን ኣብ ትግራይ ዝርከባ ቀወምቲ መደበራት፡ ናይ ኤርትራ ስደተኛታት፡ ሸመልባ፡ ሕጻን፡ ዓዲ ሓሩሽ፡ ማይ ዓይኒ፡ እየን፡ ንእንዳባ-ጉና ግን ከም ጊዚያዊ መመዘኒ ይጥቀሙላ። ሸመልባን፡ ሕጻንን ንኤርትራ ቀረባ እየን። እቲ ከባቢ እዘን መደበራት፡ ዘሎ መሬት ትግራይ ድማ፡ ብሰራዊት ኤርትራ እዩ ተታሒዞ ዘሎ፡ ዝብል ወረ ይሰማዕ። ካብ ወርሒ ሚያዚያ 2020፡ መንግስቲ ኢትዮጵያ፡ ንመደበር ሕጻን፡ ከዓጽዖ እደሊ ኣሎኹ፡ ብማለት፡ ነቶም ኣብኡ ዝነበሩ ስደተኛታት፡ ብርቱዕ ተጽዕኖ ክገብረሎም ጸኒሑ። ስለ ምንታይ? ኢልና ምስ ንኣትት፡ እዚ ንመደበር ሕጻን ናይ ምዕጻው መደብ፡ ድሕሪ ዲክታቶር ኢሲያስ ንኢትዮጵያ ገይሹ ምስ ተመልሱ፡ ብምንባርን፡ ከምቲ ኣብ ላዕሊ ዝበልክዎ፡ እዚ መደበር እዚ ንኤርትራ ስለ ዝቀርብን፡ ኣብ ጥቃ ጸርግያ ሸሬ ዓድዎን ስለ ዘሎን፡ ምናልባት ዝዚ ሕጂ ዝኮየድ ዘሎ ኩናት ካብቲ ጊዜ'ቲ ጀሚሩ መደብ ዕዮ ተሊፎምሎ ይሰርሑሉ ነይሮም ክብል እደፍር።

ብጠቅላላ፡ ከባቢ 200 000 ኤርትራውያን ስደተኛታት፡ ኣብ ኢትዮጵያ ይነበሩ ይበሃል። ምናልባት ክልተ ሲዕ ናይዞም ስደተኛታት (130 000) ኣብ ትግራይ ዘለዉ እዮም። ምንጭታት ከም ዝሕብርዎ፡ ሰራዊት ኤርትራ ካብ መደበር ሕጻን፡ ካብ 3000 ንላዕሊ ስደተኛታት፡ ግሬፉ ከም ዝወሰደን፡ ከምኡ ድማ፡ ካብ መደበር ሸመልባ'ውን ግፋን፡ ጭውያን፡ ምእሳርን ኣብ ልዕሊ ስደተኛታት፡ የካይድ ከም ዘሎ ተፈሊጠ። እተን ክልተ ካልኣት መደብራት ዓዲ ሓሩሽን፡ ማይ ዓይኒን፡ ኣብ ከቢድ ውጥረት ከም ዘለዎ ምንጭታት ኤርትራን፡ ዓለምን ይሕብራ ኣለዎ።

ዝበሉኻ ግበረሎም፡ ወይ ከዓ፡ ዓዲ ግደፈሎም ከም ዝበሃል፡ እዞም ካብ ንስርዓት ህግደፍ ምፍትታንሲ፡ ዓዲ ይግፋ-ሓልኩም ኣሎም፡ ብሰላም ንኸነብሩ፡ ሃገሮምን፡ ስድራቤቶምን ገዲፎም ኣደዳ ስደት ዝኾኑ፡ ንጽሃት ዘጋታት ስደተኛታት ኤርትራሲ፡ እንታይ'ኮን ይኸውን በደሎም? ከምቲ “ንክበልዕዎ ንዝደለዩ ኣባ-ጉምብሕሲ፡ ዛግራ ይብልዎ” ዝበሃል ምሳላ፡ ከም ብሕቡራት ሃገራት ዓለም፡ ናይ ስደተኛታት ላዕለዎይ ቤት-ምክራ፡ (UNHCR) ዝተመዘገቡ ስደተኛታት፡ ወላ ሓንቲ፡ ብመንግስቲ ኤርትራ ገበነኛ ዘብሎም መርትዖ የለን። የግዳሱ፡ ኣሲርካን፡ ብሓይሊ ገሬፍካ ምውሳዶም ስለስተ ሸቶ ንምምዘጋብ ይመስል። እቲ ቀዳማይ ካብ ኢድና ዘምልጥ የሎን፡ ብምባል ንሕዝቢ ንምፍርራሕ ዝጥቀሙሉ፡ ናብ ቤት ማእሰርቲ ድማ ምድንኖም፡ እቲ ካልኣይን፡ ሓደገኛን ግን፡ ኣብ ሰራዊት ኣእቲኹ፡ መዝሓል ጥይትን፡ ነታጉታትን ክኾኑ ምግባር፡ እቲ ሳልሳይ ድማ ካብዚ ክልተ ተልእኾታት ምስ ዘይብጽሖም፡ ኣብቲ ናይ ዓሰቢ ኣልቦ ክድምና ክጥፍሮም ዝብሉ ይኾኑ። ገበነኛ ዲክታቶር ኢሲያስ፡ ዘገም እናበለ ስለ ዝቀትል፡ ከም ዝተኣሰሩን ዝተገፉን፡ ብተወሳኺ'ውን ንቶም ካብ ኣዲሱ-ኣበባ ተጨውዮም፡ ንኣሰመራ ዝተሰጉ፡ ኣባላት ውድባት ኤርትራ፡ ኣምላኽ ዕድሎም የጸብቀሎም ክብል እፈቲ።

ዲክታቶር ኢሲያስ፡ ንህዝቢ ኤርትራ፡ ኣብ ክንዲ ትምህርቲ ድንቁርና፡ ኣብ ክንዲ ሃብቲ ድኻነት፡ ኣብ ክንዲ ጽጋብ ጥሜት፡ ኣብ ክንዲ ህዝባዊ ጥዕና ሕማም፡ ... ወዘተ፡ ከም መምርሒ ብምውሳድ፡ ኣብ ሰፍ ዘይብል፡ ከቢድ ጸበባን፡ ጭንቀትን ደቅዲቅዎ ይርከቡ። ከም ውጽኢት ናይዚ ጭቆና እዚ፡ ብድሕሪ ውግእ 1998 – 2000 ዓ. ም.፡ መንእሰያትን፡ ስድራቤታትን፡ ብብዝሒ ናብ መንገዲ ስደት ኣምራሖም፡ ገና እውን የምርሑ ኣለዉ። ሎሚ እቲ ንኤርትራውያን ስደተኛታት፡ ዓቢ ሰግኣት ኮይኑ ዘሎ፡ ዲክታቶር ኢሲያስ ከም ስደተኛታትና፡ ከረኻኽብሎም ዝኸለለ፡ ኩነታት ተፈጠሩ ምህላዉ እዩ።

አብ ትሕቲ ምቁጽጻሩ እንድሕሪ ወዲቆም፡ እቲ ክንገጥም ዝኸኸል መከራን፡ ስቅያትን፡ ኣምላኽ ጥራሕ ስለ ዝፍለጦ፡ በቢዘሎናዮ ኣብዮቲታትና ንዓለም ከነሰምዕ፡ ሰብአውን ሃገራውን ግዴታና እዩ። እቲ ዝሓሸ ግን እቶም ኣብቲ ከባቢ ዝርከቡ፡ ሰደተኛታት ይኹኑ ተወላዶ ደቂ ትግራይ፡ ነቲ ዝፍጸም ግፍዒ፡ ብዘተኸኸለ መጠን፡ ክሰንድዎ እንተ ዝኸኸለ፡ ነቲ ዝጸሓፍ ኣብዮቲታ፡ ዓቢ ሓገዝ ክኸውን ይኸኸል። ኣብ መጨረሻታ፡ መልእኽተይ ንኤርትራውያን ሰደተኛታት፡ በዚ ኣጋጢሙኩም ዘሎ ሸግራት ተሰፋ ከይቀረጽኩም፡ ጽንዑ፡ ኩሉ ሸግር ሓላፋይ እዩ፡ ክትዕወቱ እኹም፡ ክብል እፈቱ።

ሎሚ ሰራዊት ኢትዮጵያ፡ ኣብ ኤርትራ፡ ከም ድሌቶም ይዕንድሩ ኣለዉ። ሰራዊት ኤርትራ እውን፡ ኣብ ዘይምልኮቶም ውግእ፡ ሂደቶም የወፍዩ ኣለዉ። እዚ ኣብ ኤርትራ ዝዕንድር ዘሎ ሰራዊት ኢትዮጵያ፡ መዓስ ክወጽእ እዩ? ወይ ድማ፡ እቲ ኣብ ኢትዮጵያ ዝዋጋእ ዘሎ፡ ኤርትራዊ ሰራዊት፡ መዓስ ዩ ዓዱ ዝምለስ? ወላ ሓንቲ ዝፍለጥ ነገር የልቦን። እዚ ድማ ዓገብ ዘይበሃሎ፡ ሕማቅ ዘመን፡ ከም ዘርከብና፡ የረድኣና። ሓደ ካብቲ ንዓይ ዘሰግኡኒ ትግግራት፡ እቲ ናይ 1952፡ ሰራዊት ኢትዮጵያ፡ ንፈደረሽን ሸፋን ገይሩ፡ ንሃገርና ኤርትራ ዝወረረለ፡ ይድገም ከይህሉ እጠራጠር። መሰረት ስክፍታይ ድማ፡ ኣብዚ ጊዜ እዚ፡ ኣብ ትግራይ ይኹን ኣብ ኦሮሚያ፡ ሰራዊት ኢትዮጵያን፡ ኤርትራን፡ ብጥምረት፡ ጎኒ ንጎኒ ተሓናፊጾም፡ ብናይ ሓባር ወተሃደራዊ መርሕነት፡ ውግኣት የካይዱ ኣለዉ። እዚ ውሁድ ሓይለ፡ ተሓናፊጹ ሓደ ሰራዊት ምስ ዝምሰርት፡ ነቲ ዝተመሰርተ ኣፍሪሳካ፡ ኣብ ዝነበሮ ንኸትመልሱ፡ ከቢድ፡ መስዋእትነት ዝሓትት ቃልሲ፡ ከድሊ እዩ። ብኸልእ መንገዲ፡ ዲክታቶር ኢሲያስ ኣብ እርጋኑ፡ ንኢትዮጵያ ኣረኪቡና ከይኸይድ ሰግኣት ኣሎኒ።

ብዙሓት የውሃት ናብ ኢትዮጵያ ምጽንባር ዘይሕሰብ እዩ ክብሉ እሰምዕ። ግን እንተገበሮ'ኸ ንዲክታቶር ኢሲያስ መን እዩ ኣይፋልካን ክብሎ ዝኸኸል? ኣየናይ ትካል ሃልዩና እዩ፡ ግደፍ፡ ኢሉ ተቃዊሙ፡ ደው ዘብሎ? እቶም ሰራዊት ኤርትራ ዝመርሑ መኮንናት፡ ብደም ኣሕዋቶምን፡ ደቆምን ዝጨቀዉን፡ ብብልሸውና ዝተቆማጥዑን፡ ብቀራጽነት፡ “እምቢ” ምስ ኢትዮጵያ ኣይንጽንበርን፡ ንነጻነት ኤርትራ ኣሕለፍና ኣይንህብን፡ ኢሉም ደው ኩብልዎ'ዶ ይኸኸሉ? ኣይመሰሰንን። ዲክታቶር ኢሲያስ ኣብዚ እዋን እዚ ኣልፋን-ኦሚጋን ናይ ኤርትራ ስለ ዝኾነ፡ ዝደለዮ ክገብር ይኸኸል እዩ። ብዓይኒ ዓለም-ለኻዊ ሕጊውን ምስ ዝርኣ፡ ዲክታቶር ኢሲያስ ወደር ዘይብሉ ርእሰ ብሔር ስለ ዝኾነን፡ እቲ እንኮ ዕላዊ ወካሊ ሕዝቢ ኤርትራ ንሱ ብምኻኑን፡ ኤርትራን፡ ኢትዮጵያን ሓድነት ገይረን እዩን ንኸብል ሓደ ዝገትኦ የለን። እሱ ዝፍርጥም ውዑላት ድማ፡ ኣብ ዓለም ተፈላጥነት ይህልዎም።

ኣብ መጨረሻታ፡ እቲ ኣብ ኢትዮጵያን፡ ኤርትራን፡ ኣብ ዞባናን ተዋዲዱ ዘሎ፡ ንሰላም ዝጸባእ ፍልሰፍና ምሃዚ ሕንፍሽፍሽ፡ ብምዕራባውያን ሓይልታት ተነዲፋ፡ ብወረሰቲ ዓራታት ሰውድን፡ ኣሚሬትን ተመዊሎ፡ ብዲክታቶራት ኣቢይን፡ ኢሲያስን ተሸሚቱ፡ ናብ ሃገርና ኤርትራንን ጎረባብትናን፡ ተኣታትዮ ዘሎ ናይ ጥፍኣት ህቡባ፡ እቲ ክፈጥሮ ዝኸኸል ህልቂትን፡ ናይ ኣሕዋት ምድማይን፡ ብቀሊሉ ኣነኣሊሱካ፡ ዝርኤ ጉዳይ ኣይኮነን። እቲ ዝኮደ ዘሎ መሰርሕ፡ ንህልውና ኤርትራ፡ ከም ልዑላዊት ሃገር ዝፍታተን፡ ጽንኩር መድረኽ ምኻኑ፡ ክንሰሕቶ የብልናን። ንኸምዚ ዝኣመሰሉ፡ ሓደገኛ ዝኾነ፡ ናይ ወጻኢ ሓይልታት ምትእትታው ዘጣመረ ውዲታት፡ ብሃቦ ተረከቦ ዘይኮነሉ፡ ዓሚቶ መጽናዕቲ ገይርካ፡ ንሰነ-ሓሳብን፡ ተግባርን ኣዋሃሂድካ፡ ክምከት ዘለዎ ሓደገኛ ጉዕዞ እዩ። እቲ ቀዳማይ ዕማም ቃልሰና ክኸውን ዘለዎ፡ ንሃገርና ኤርትራ፡ ካብዚ እኩይ፡ ቀይዲ ዝሰኣኑ፡ ካብ ጊዜ ናብ ጊዜ ብዝለዓለ ደረጃ፡ ብዋጋ ሃገርናን፡ ብደም መንእሲያትናን፡ ዓቅምታት ህዝብናን ዝጣላዕ ዘሎ፡ ቂመኛ ዲክታቶር ኢሲያስ፡ ሓራ ብምውጻእ፡ ልዑላውነት ሃገረ ኤርትራ ምዕቋብ እዩ። ኣብ'ቲ ካልኣይ ደረጃ ድማ፡ ምስቶም ናይዚ ብውዲታት፡ ዲክታቶራት ኣቢይን፡ ኢሲያስን፡ ግዳይ ዝኾኑ፡ ናይ ከባቢና ህዝቢ፡ ብፍላይ ድማ ምስ ህዝቢ ትግራይ ተላፊና፡ ዝዚ ኣብ ልዕሊና ዘንጸላሉ ዘሎ፡ ናይ ጥፍኣት ህቡባ፡ ንሓንሳብን ንሓፍሩን ከነወግዶ ክንጽዕር ይግባእ። እዚ ጥራሕ እዩ፡ ንህዝቢ ኤርትራ ሸግሩ ዘርህወሉ ኣማራጺ። ነቶም ኣብ ሓደጋ ዝርከቡ ሰደተኛታት ኤርትራ፡ ተኣሶሮም ወይ ተገፊፎም ዘይኮነሉ፡ ኮሪያም ኣብ መሬት ህገሮም ንኸከብሩ ዕድል ይፍጠር።

ዓወት ንቃልሲ ህዝቢ ኤርትራ
ዘለኣለማዊ ክብሪ ንናይ ቀዳሞትን፡ ንኹሎም ናይዚ ስርዓት ግዳያት ዝኾኑ ሰውኣት ኤርትራ
ውድቀት ንፋሺስታዊ ስርዓት ዲክታቶር ኢሲያስን፡ ኣቢይ ኣሕመድን
የቀንዩለይ